

ગુરુપૂર્ણિમા ઉત્સવની ભક્તિભીની ઉજવણી

ભારતીય આધ્યાત્મિક પરંપરાના મહામંગલકારી ઉત્સવ ગુરુપૂર્ણિમાની દિવ્ય અને ભવ્ય ઉજવણી ૧૦ જુલાઈ ૨૦૨૧ના રોજ તપોભૂમિ બ્રહ્મજ્યોતિ, અનુપમ મિશન, મોગરી ખાતે સંપન્ન થઈ. અનુપમ મિશનના અધિષ્ઠાતા અને સંતો-ભક્તોના જીવનપ્રાણ ગુરુહરિ સંતભગવંત સાહેબજીના દિવ્ય પુનિત ચરણોમાં ગુરુપૂર્ણિમા ઉત્સવ નિમિત્તે ગુરુભક્તિની અલૌકિક ભાવના સૌએ વ્યક્ત કરી.

યુવાનોએ તૈયાર કરેલ ભવ્ય ને સુંદર કલાત્મક સુશોભિત રથમાં બિરાજમાન થઈને સંતભગવંત સાહેબજી સભાખંડમાં પધાર્યા. સંતભગવંત સાહેબજીના દિવ્યરથને નૂતન યુવાસંતોએ મંચ સુધી દોરી લાવી સૌને અલૌકિક દર્શન કરાવ્યાં. સૌ પર અમીવર્ષા વરસાવતા સંતભગવંત સાહેબજીએ દર્શન-સ્મૃતિનું સુખ આપી સૌ ભક્તોના ભાવ ઝીલ્યા. દેશ-વિદેશમાં વસતા સૌ સંતો-અક્ષરમુક્તો વતી સંતભગવંત સાહેબજીનાં પૂજન કરવામાં આવ્યાં અને વિશિષ્ટ હાર અર્પણ કરાયા. તેઓને જે હાર અર્પણ કરાયો તે હાર તેઓએ પૂ. અશ્વિનદાદાને સાથે રાખીને સ્વીકાર્યો અને બંનેની એકતાનાં અદ્ભુત દર્શનદાન આપી સૌને દિવ્યસ્મૃતિ આપી. સભાપ્રારંભે પૂનમભાઈશર્મા (સુરત), સાધુ પૂ. સતીશદાસજીએ ગુરુમહિમાનાં અદ્ભુત ગાન કર્યાં. અનુપમ સૂરવૃંદે ગુરુમહિમાનાં કીર્તનો ગાઈને વાતાવરણને ભક્તિભીનું કરીદીધું.

આ પ્રસંગે સંતભગવંત સાહેબજી અને સદ્ગુરુ સાધુ પૂ. અશ્વિનદાદાએ વિશિષ્ટરીતે તેઓ બંને માટે તૈયાર કરાયેલા હાર પરસ્પર

એકબીજાને પહેરાવ્યા. મુંબઈ નિવાસી ઊંચા ગજના સંગીત કલાકાર અક્ષરમુક્તશ્રી જયેશભાઈ ગાંધી દ્વારા વિખિત કીર્તનરચના ‘સાહેબજી ચરણોં મેં મેરા વંદન...’નાં મુક્તાર્પણ સંતભગવંત સાહેબજીએ કર્યાં. શ્રીજયેશભાઈ ગાંધીએ જ પોતાના સુમધુરકંઠે આ કીર્તનગાઈને રેકોર્ડ કરાવી અદ્ભુત ભક્તિ અદા કરી. ત્યારબાદ સદ્ગુરુ સાધુઓ પૂ. રતિકાકા અને પૂ. અશ્વિનદાદાએ આશીર્વાદ વરસાવી સંતભગવંત સાહેબજી અને ગુરુદેવ યોગીજી મહારાજનાં અદ્ભુત માહાત્મ્યને વર્ણવ્યું. તેઓએ ગુરુહરિ સાહેબજીની સામર્થી અને ગુણાતીત અવસ્થાની સુંદર વાતો કરી સૌને ગુરુવચને જીવન જીવવા માર્ગદર્શન આપ્યાં.

સંતભગવંત સાહેબજીએ આશીર્વાદ વરસાવી જણાવ્યું કે, ‘આપણને ભગવાને માનવદેહ આપ્યો છે તે ભગવાનની સેવામાં વાપરવો તે આપણી ભક્તિ છે. જીવનમાં પ્રભુ અને ગુરુને સર્વોપરી સ્થાન આપવું. તેઓની આજ્ઞા આવે એટલે બીજું બધું ગોણ થઈ જવું જોઈએ. સૌમાં નિર્દોષભાવ ને દિવ્યભાવ રાખવો. સૌના ગુણ જ જોવા, ગાવા અને સાંભળવા. ચાતુર્માસના નિયમો પાળવા. સંપ, સુહૃદભાવ અને એકતા રાખી, હળીમળીને ભક્તિ કરી, પ્રભુપ્રસન્નતાનાં પાત્રો બનવા માટે જાગ્રતતા રાખવી.’

સંતભગવંત સાહેબજીની દિવ્ય પરાવાણીથી પ્રસરેલા અપાર આનંદને હૃદયમાં ભરી સૌએ વ્યક્તિગત રીતે ગુરુપૂજનનો લાભ લઈ ધન્યતા અનુભવી. આ પ્રસંગે ભક્તોએ પુષ્પ, હાર, દક્ષિણા અને હૈયાના ભાવ અર્પણ કરી ગુરુભક્તિ અદા કરી. ◆



ગુરુપૂર્ણિમા ઉત્સવસભામાં કલાત્મક રથમાં પધારતા ગુરુહરિ સાહેબજી



ગુરુપૂર્ણિમાના પાવન અવસરે ગુરુહરિ સાહેબદાદાને હૃદયભાવ અર્પણ કરતા સંતો

રક્તદાન કેમ્પ

ગુરુપૂર્ણિમાના મહામંગલકારી પર્વ નિમિત્તે અનુપમ મિશનની તપોભૂમિ બ્રહ્મજ્યોતિ, મોગરીમાં ૧૦ જુલાઈ ૨૦૨૫ના રોજ રેડક્રોસ સોસાયટી, આણંદના સહયોગથી રક્તદાન કેમ્પનું આયોજન કરવામાં આવ્યું. જેમાં અનુપમ મિશનના સંતો, હરિભક્તો સાથે ઈન્ફોર્મેશન ટેકનોલોજી સેન્ટરના વિદ્યાર્થીઓ અને શિક્ષકો આદિએ મોટી સંખ્યામાં સહભાગી થઈ ૧૨૦ યુનિટ રક્તદાન કર્યું. રેડક્રોસ સોસાયટી દ્વારા બધા જ રક્તદાતાઓને પ્રમાણપત્ર અને ભેટ અર્પણ કરવામાં આવી.

આ કેમ્પમાં સંતભગવંત સાહેબજીએ પધારી, રક્તદાતાઓને આશીર્વાદ પાઠવ્યા તથા રેડક્રોસ સોસાયટી, આણંદ દ્વારા થતા આ સેવાકાર્યની સરાહના કરી. સદ્ગુરુ સાધુ પૂ. અશ્વિનદાદા, પૂ. રતિકાકા અને વડીલ સંતોએ પણ સૌને પ્રોત્સાહિત કર્યા. રેડક્રોસ સોસાયટી, આણંદના મંત્રી શ્રી શૈલેશભાઈ, ડૉક્ટર્સ, નર્સ અને સ્ટાફ પોતાની ફરજ બજાવી સુંદર કામગીરી કરી. સાધુ પૂ. પીટરદાસજીનાં માર્ગદર્શન અને સંકલન દ્વારા આયોજિત આ કેમ્પમાં સાધુ પૂ. શ્રેયસદાસ અને અનુપમ મિશનના યુવકમંડળે ઉત્સાહપૂર્વક સેવા કરી કેમ્પને સફળ બનાવ્યો. ♦

સદ્ગુરુ સાધુ પૂ. અશ્વિનદાદા પ્રાગટ્યપર્વ

*** બ્રહ્મજ્યોતિ, મોગરી :** ૧૫ જુલાઈ ૨૦૨૫ના રોજ સદ્ગુરુ સાધુ પૂ. અશ્વિનદાદાના તારીખ મુજબના ૮૪મા પ્રાગટ્યદિને સંતભગવંત સાહેબજીના દિવ્ય સાંનિધ્યે માહાત્મ્યદર્શન સભા યોજાઈ. પૂ. અશ્વિનદાદાએ સર્વપ્રથમ શ્રી ઠાકોરજી, સંતભગવંત સાહેબજી અને સદ્ગુરુ સંતોનાં પૂજન કરી આશીર્વાદ પ્રાપ્ત કર્યા. ત્યારબાદ સૌ સંતો-ભક્તો વતીથી સંતોએ પૂ. અશ્વિનદાદાને પૂજન-પુષ્પહાર અર્પણ કરી



રક્તદાન કેમ્પમાં રક્તદાતાઓને તથા ડૉક્ટર્સ અને સ્ટાફને સાહેબજીનાં આશીર્વાદ

ભાવવંદન ધર્યાં. આ પાવન પ્રસંગે અનેક ભક્તોએ પુષ્પગુચ્છ, પુષ્પહાર તથા સ્મૃતિભેટ દ્વારા ભાવાર્પણ કર્યા. સૌરાષ્ટ્ર-કચ્છ પ્રદેશના સૌ ભક્તોએ રથયાત્રા-પૂ. અશ્વિનદાદાના તિથિ પ્રાગટ્યદિનથી લઈને ૧૫ જુલાઈ-તારીખ પ્રાગટ્યદિન દરમિયાન ૫૦૦ મંત્રપોથીમાં ૮૫ લાખ 'શ્રી સ્વામિનારાયણ મહામંત્ર'નું લેખન કરી વિશિષ્ટ ભક્તિ અર્પણ કરી, જેઓ ઉપર સંતભગવંત સાહેબજી અને સૌ સદ્ગુરુ સંતોએ અપાર રાજીપોદર્શાવ્યો.

આ પ્રસંગે ઈજ્વેન્ડમાં યોજાનાર શ્રી મંદિરજી દશાબ્દી મહોત્સવની સેવાર્થે પધારતા સંતો સાધુ પૂ. પીટરદાસજી, પૂ. અશોકદાસજી, પૂ. દિનેશદાસજી (માણાવદર), પૂ. ગોરધનદાસજી અને પૂ. મણિલાલદાસજીને વિદાયની શુભેચ્છાઓ આપવામાં આવી. સાધુ પૂ. પીટરદાસજી, પૂ. યજ્ઞેશદાસજી, પૂ. ઉત્પલદાસજીએ પ્રાસંગિક મહિમાગાન કરીને પૂ. અશ્વિનદાદાના દિવ્ય જીવન અને અનુપમ ગુરુભક્તિની હૃદયસ્પર્શી વાતો કરી. આ સંતોએ સંતભગવંત સાહેબજીની અનુવૃત્તિ મુજબ ભગવાન અને ભક્તોની સેવામાં વહેતા તેઓનાં જીવનમાહાત્મ્યને અત્યંત ભાવપૂર્વક વર્ણવ્યું. સદ્ગુરુ સાધુ પૂ. અશ્વિનદાદાએ આશીર્વાદ વરસાવી વિશ્વભરમાં સંતભગવંત સાહેબજીની પ્રસન્નતાર્થે જીવન જીવતા, સેવા-ભક્તિ કરતા સંતો-ભક્તોની ભક્તિને બિરદાવી રાજીપો તેમજ સંતોષ વ્યક્ત કર્યો. સંતભગવંત સાહેબજીએ પણ સદ્ગુરુ સાધુ પૂ. અશ્વિનદાદાના મહિમાને ઉજાગર કરી સૌને આધ્યાત્મિક માર્ગદર્શન પ્રદાન કર્યું. ♦

*** ઉપાસના ધામ, અમદાવાદ :** ૧૫ જુલાઈ ૨૦૨૫, મંગળવારના રોજ ઉપાસના ધામ, અમદાવાદ ખાતે સદ્ગુરુ સાધુ પૂ. અશ્વિનદાદાનો ૮૪મો પ્રાગટ્યોત્સવ સાધુ પૂ. ગૌતમદાસજી અને પૂ. ચંદ્રેશદાસજીનાં



સદ્ગુરુ સાધુ પૂ. અશ્વિનદાદાના પ્રાગટ્યદિનની સભામાં આશીર્વાદ

સાંનિધ્યે ભક્તિભાવ સાથે ઉજવાયો. આ દિવ્ય પ્રસંગે શ્રી ઠાકોરજીને ડ્રાયફ્રૂટસના અદ્ભુત વાદા અમદાવાદ મંડળનાં બહેનો દ્વારા જાતે બનાવી સેવારૂપે અર્પણ કરવામાં આવ્યા. શ્રી ઠાકોરજીની મૂર્તિ પાછળ સુંદર પિછવાઈ તથા સંતભગવંત સાહેબજી અને પૂ. અશ્વિનદાદાનાં આસનની સુંદર સજ્જામાં સુશોભન ટીમની ભક્તિનાં દર્શન થતાં હતાં. સભાપ્રારંભે સૂરવંદના યુવાનો દ્વારા સુંદર કીર્તનભક્તિ અર્પણ થઈ. પૂજન-પુષ્પહાર અર્પણ કર્યા બાદ દિવાબહેન, પરિતોષભાઈ, ડૉ. અંકિતાબહેન જોશી, એકતાબહેન બારોટ, શ્રુતિબહેન પાઠક અને ભાર્ગવભાઈ ચાંદેગરાએ મહિમાગાન પ્રવચન કર્યાં. અંતે સાધુ પૂ. ગૌતમદાસજીએ સૌને આશીર્વાદ આપ્યા. સભાસંચાલન ચેતનભાઈ વ્યાસે કર્યું. ◆

*** ઉપાસના ધામ, વેમાર :** ઉપાસના ધામ, વેમાર મુકામે સદ્ગુરુ સાધુ પૂ. અશ્વિનદાદાના ૮૪મા પ્રાગટ્યપર્વ અને હિંડોળાપર્વની ઉજવણી તથા કીર્તનઆરાધનાનું આયોજન ૨૦ જુલાઈ ૨૦૨૫ના રોજ કરવામાં આવ્યું. સંતભગવંત સાહેબજીની દિવ્ય પુનિત સન્નિધિમાં આ દિવ્ય ત્રિવેણી ઉત્સવ અતિ આનંદ, ઉત્સાહ અને દિવ્યતાપૂર્વક ઉજવાયો. આ પ્રસંગે ચરોતર, કાનમ અને વાકળ પ્રદેશના મુક્તોએ ખૂબ મોટી સંખ્યામાં ઉપસ્થિત રહીને દિવ્ય સત્સંગલાભ મેળવી આનંદ અનુભવ્યો.

આ દિવસે અશ્વિનદાદાના પ્રાગટ્યદિનની સાથે વડોદરા નિવાસી એકાંતિક અક્ષરમુક્ત શંકરકાકા અને તેઓના દીકરા હર્ષભાઈના જન્મદિવસની પણ ઉજવણી કરવામાં આવી. વેમાર અને વડોદરાના બાળમંડળનાં ભૂલકાંઓએ પૂ. અશ્વિનદાદા અને શંકરકાકા માટે સ્વહસ્તે બનાવેલ કલાત્મક બુકે અને હાર અર્પણ કરી આશીર્વાદ પ્રાપ્ત કર્યા.

આ પ્રસંગે વેમાર ગામના નવા ચૂંટાયેલા સરપંચ શ્રી જયેશભાઈ પટેલ તથા સર્વ સભ્યોનું પૂજન કરી ખેસ-કલગી દ્વારા સન્માન કરવામાં

આવ્યું. સંતભગવંત સાહેબજીએ તેઓને સંપ, સુહૃદભાવ અને એકતાથી વિકાસનાં કાર્યો કરવા માટેની પ્રેરણા આપી આશીર્વાદ આપ્યા.

સદ્ગુરુ સાધુ પૂ. અશ્વિનદાદાએ અંતર ધગી ના જાય અને મન શાંત રહે તે માટેની રીત બતાવી તેમજ ભગવાનના નામસ્મરણને ગુરુની સ્મૃતિ સાથે કરવાની સમજણ આપી. સંતભગવંત સાહેબજીએ સૌને શ્રાવણ માસમાં એકટાણાં કરવાના, અઠવાડિક સત્સંગસભા અને અડધો કલાક ધૂન કરવાના નિયમો આપ્યા. તેમજ પોતાના ઘર-પરિવારના સભ્યોને પરસ્પર નિર્દોષ અને દિવ્ય માની, સૌના શુભ ગુણોનાં ચિંતવન કરી, તેઓની સુખાકારી માટે ધૂન-પ્રાર્થના કરવાની સુંદર સમજ આપી આશીર્વાદ પાઠવ્યા. સૌ ઉત્સવ ત્રિવેણીનો આનંદ માણી, ધન્યતા અનુભવી વિસર્જિત થયાં. ◆

સંતભગવંત સાહેબજીનું ધર્મ વિચરણ

સત્પુરુષનું વિચરણ ભક્તોનાં કલ્યાણ માટે હોય છે. તેઓનાં વૈશ્વિક વિચરણ દરમિયાન સંબંધમાં આવેલાં અનંત ચૈતન્યોનાં આધ્યાત્મિક ઉત્થાન કરવા માટે જ સત્પુરુષ અલોચિત ધર્મ વિચરણ કરતા હોય છે. સંતભગવંત સાહેબજીનું વિચરણ પણ તે જ હેતુ અર્થે હોય છે, જેની અનુભૂતિ સૌ કોઈએ કરી છે. તેઓને મન આવી ધર્મયાત્રા તો શાસ્ત્રીજી મહારાજ અને યોગીજી મહારાજનાં કાર્યને વહેતું રાખવારૂપ ગુરુભક્તિ છે; અને તેવા પરમ ભક્તિભાવે તેઓ વર્ષોવર્ષ વિચરણ કરે છે. આવા જ સ્વામીસેવકભાવે સંતભગવંત સાહેબજી ઈંગ્લેન્ડની ધર્મયાત્રાએ પધાર્યા.

ઓગસ્ટ માસમાં ઝેન્ડમ-ઈંગ્લેન્ડ ખાતે યોજનાર મંદિરજી દશાબ્દી મહોત્સવ પ્રસંગે પધારતા સંતભગવંત સાહેબજી અને સેવક સંતો-અક્ષરમુક્તોને ૨૪ જુલાઈ ૨૦૨૫ના રોજ તપોભૂમિ બ્રહ્મજ્યોતિ પર રાત્રિસભામાં ભાવભરી વિદાય પાઠવવામાં આવી. સંતોએ પ્રાસંગિક



ઉપાસના ધામ, અમદાવાદ મંદિરે પૂ. અશ્વિનદાદાના પ્રાગટ્યદિનની ઉજવણી



વેમાર મંદિરે ગુરુહરિ સાહેબજીના સાંનિધ્યે પૂ. અશ્વિનદાદાના પ્રાગટ્યદિનની ઉજવણી

ભાવવંદના ધરી અને સંતભગવંત સાહેબજીના નિરામય સ્વાસ્થ્ય માટે પ્રાર્થનાઓ કરી. સંતભગવંત સાહેબજી દ્વારા દેશ-વિદેશમાં વસતા ભક્તોનાં આધ્યાત્મિક ઉત્થાન અર્થે થતાં દિવ્ય કલ્યાણકારી કાર્યોની વાતો સદ્ગુરુ સાધુ પૂ. અશ્વિનદાદાએ કરી. સંતભગવંત સાહેબજીએ આશીર્વાદ વરસાવ્યા અને ગુરુઆજ્ઞાનો મહિમા વર્ણવી સૌને સત્સંગ-સમાગમમાં તરબોળ રહેવાની સમજ આપી. ૨૫ જુલાઈના રોજ સવારે સૌને દર્શન-સમાગમનું સુખ આપી અમદાવાદથી ફ્લાઈટમાં સંતભગવંત સાહેબજી અને સંતો-ભક્તોએ ઈંગ્લેન્ડ પ્રતિ પ્રયાણ કર્યું.

ઈંગ્લેન્ડમાં લંડનના હિથ્રો એરપોર્ટ પર સાધુ પૂ. હિંમતદાસજી, સતીશભાઈ ચતવાણી, વિનુભાઈ નકારજી અને મુક્તોએ સંતભગવંત સાહેબજી અને સાથે પધારેલા સંતો-ભક્તોનાં ભાવથી સ્વાગત કર્યાં. ડેન્હમ સ્થિત અનુપમ મિશનની તપોભૂમિ બ્રહ્મજ્યોતિ પર પણ સંતો અને સ્થાનિક ભક્તોએ સંતભગવંત સાહેબજીનાં ભવ્ય સ્વાગત કર્યાં. ભક્તોએ હાથમાં ધજા લહેરાવી સંતભગવંત સાહેબજીને વધાવ્યા તો યુવાન દીકરા-દીકરીઓએ મંદિરજીના પ્રાંગણમાં સ્વાગતનૃત્ય કરી ભવ્ય આવકાર આપ્યો. સ્વાગતસભામાં સંતભગવંત સાહેબજીએ સૌના સ્વાગતભાવ ઝીલ્યા અને મહોત્સવનાં આયોજન અર્થે સૌ દ્વારા થતી સેવાભક્તિ માટે રાજીપો વ્યક્ત કરી આશીર્વાદ આપ્યા. ◆

બ્રહ્મસ્વરૂપ પ.પૂ. સોનાબા જયંતી

ચૈતન્યજનની બ્રહ્મસ્વરૂપ પ.પૂ. સોનાબાના તિથિ મુજબના પ્રાગટ્યદિન શ્રાવણ સુદ બીજ-૨૬ જુલાઈ ૨૦૨૫ના રોજ તપોભૂમિ બ્રહ્મજ્યોતિ, મોગરી ખાતે તેઓની પુનિત સ્મૃતિમાં ભાવવંદના અર્પણ કરવામાં આવી. સવારે શણગાર આરતી બાદ પ.પૂ. સોનાબાના દિવ્ય સમાધિસ્થાને સદ્ગુરુ સંતોની પાવન ઉપસ્થિતિમાં સંતો અને સ્થાનિક

ભક્તોએ એકત્ર થઈને પૂ. સોનાબા પ્રતિના ભક્તિભાવને વહાવ્યો. પૂ. સોનાબાના મહિમાનાં કીર્તનોનાં શ્રવણ કરી, તેઓને પૂજન અને પુષ્પાર્પણ દ્વારા વંદન-અર્ધ ધર્યાં. સદ્ગુરુ સાધુ પૂ. અશ્વિનદાદાએ આશીર્વાદ વરસાવી પ.પૂ. સોનાબાના મહિમાની, તેઓ દ્વારા સૌ પર વરસેલ નિતાંત પ્રેમની અને તેઓની ગુરુભક્તિની અદ્ભુત વાતો કરી. અનુપમ મિશનના સર્જનમાં અને વ્રતધારી સંતોનાં આધ્યાત્મિક જતનમાં તેઓ દ્વારા અર્પણ કરાયેલ અલૌકિક યોગદાનની સ્મૃતિ કરી પૂ. સોનાબાના પુનિત ચરણે ગદ્ગદભાવે પ્રણામ ધર્યાં. અંતે સૌએ ભેગાં મળીને મંત્રપુષ્પાંજલિ અર્પણ કરી પ્રાર્થનાઓ ધરી. ◆

ઈંગ્લેન્ડમાં ગુરુહરિ સાહેબજીના દિવ્ય સાંનિધ્યે ગુરુપૂર્ણિમા ઉત્સવ

સંતભગવંત સાહેબજીની પુનિત ઉપસ્થિતિમાં ૨૭ જુલાઈ ૨૦૨૫ના રોજ ઈંગ્લેન્ડ સ્થિત અનુપમ મિશન, ડેન્હમ મંદિરે ગુરુપૂર્ણિમા ઉત્સવ ઉજવાયો. આ પ્રસંગે મોટી સંખ્યામાં ભાવિક ભક્તોએ પધારી પોતાના અંતરના ભક્તિભાવ વહાવ્યા. સભાસંચાલન કરતાં ભાવિશાબહેને ગુરુમહિમાની સુંદર વાતો કરી. ત્યારબાદ સતીશભાઈ ચતવાણીએ પ્રાસંગિક ઉદ્બોધનમાં જણાવ્યું કે, ‘આપણા માટે આપણા દોષ અને સ્વભાવ ગુરુહરિના ચરણે સમર્પિત કરવા એ ગુરુપૂજન છે’ આ પ્રસંગે ખાસ પધારેલ લૉર્ડ ડૉલર પોપટે પોતાના વક્તવ્યમાં ગુરુપ્રાપ્તિ અને ગુરુમહિમાનાં ગાન કર્યાં. સાધુ પૂ. હિંમતદાસજીએ પ્રાસંગિક મહિમા ગાયો અને સંતભગવંત સાહેબજીના આગમનના આનંદને પણ વ્યક્ત કર્યો. સાધુ પૂ. હરેશદાસજીએ ગુરુમહિમાનાં કીર્તનગાન કરી ભક્તિ રેલાવી. સંતભગવંત સાહેબજીએ આશીર્વાદ પાઠવ્યા અને જીવનમાં ગુરુ પ્રધાન સ્થાને હોય તો જીવનનું કલેવર બદલાય અને પ્રભુની પ્રાપ્તિ સુગમ બને તેની અદ્ભુત સમજ



ડેન્હમ, ઈંગ્લેન્ડ મંદિરજી દશાબ્દી મહોત્સવ પ્રસંગે પધારતા ગુરુહરિ સાહેબજી અને સંતો-ભક્તોને ભાવભરી વિદાય-શુભેચ્છા અર્પણ

આપી. અંતે સૌએ ભગવાન શ્રી સ્વામિનારાયણનાં પ્રાસાદિક ચરણારવિંદનાં પૂજન કરી, સંતભગવંત સાહેબજીનાં શ્રી ચરણોમાં પુષ્પો ધરી ગુરુ પૂજનનાં ભાવવંદન ધર્યાં.

આ પ્રસંગે કિશોરભાઈ ગોકલ, રસિકભાઈ કંથારિયા, ભરતભાઈ સોઢા, નજમુભાઈ વિરાણી, તાનીદીદી, સંઘરાજકા પરિવાર, લોર્ડ ડોલર પોપટ આદિ મહાનુભાવો સહિત ખૂબ મોટી સંખ્યામાં ભક્તોએ ઉપસ્થિત રહીને ગુરુપૂર્ણિમા ઉત્સવનો અનેરો લાભ લીધો. ◆

શ્રાવણ માસ સમૂહ મહાપૂજા

*** ચરોતર પ્રદેશ :** સદ્ગુરુ સાધુઓ પૂ. અશ્વિનદાદા, પૂ. રતિકાકા, પૂ. હર્ષદદાદાનાં દિવ્ય સાંનિધ્યે તથા અનુપમ મિશનના વ્રતધારી સંતોની પુનિત ઉપસ્થિતિમાં ચરોતર પ્રદેશની શ્રાવણ માસની સમૂહ મહાપૂજા ૨૭ જુલાઈ ૨૦૨૫ના રોજ સંપન્ન થઈ. આ પ્રસંગે આણંદ, વલ્લભવિદ્યાનગર, મોગરી, કરમસદ, ખંભાત, નડિયાદ, વણસોલ આદિ મંડળોનાં ૧૦૦ જેટલાં યુગલ યજમાનોએ મહાપૂજામાં યજમાનપદે બિરાજી મહાપૂજા વિધિ કરવાનો લાભ મેળવ્યો. સાધુ પૂ. સરજુદાસજી અને પૂ. તુષારદાસજીએ અત્યંત ભાવથી મહાપૂજા વિધિ કરાવી, જેમાં સૌ યજમાન અક્ષરમુક્તોએ અત્યંત શ્રદ્ધાપૂર્વક ભાગ લીધો. મહાપૂજા બાદ અભ્યાસમાં ઉત્તમ પરિણામ પ્રાપ્ત કરેલ ચરોતર પ્રદેશની તેજસ્વી દીકરીઓને ‘પરમ પૂજ્ય સોનાબા કેળવણી કૌશલ્ય પુરસ્કાર’ તથા દીકરાઓને ‘સંતભગવંત સાહેબજી કેળવણી કૌશલ્ય પુરસ્કાર’ અર્પણ કરાયા અને તેઓની શૈક્ષણિક સિદ્ધિઓ બદલ અભિનંદન પાઠવવામાં આવ્યાં. પુલીનભાઈ દ્વારા પ્રાસંગિક ધન્યભાવ વ્યક્ત કરાયો. અંતે, સદ્ગુરુ સાધુ પૂ. રતિકાકા અને પૂ. અશ્વિનદાદાએ આશીર્વાદમાં પારિવારિક જીવન અધ્યાત્મકેન્દ્રી બની રહે તે માટે માર્ગદર્શન આપ્યું. ◆

*** કચ્છ પ્રદેશ :** ૨૭ જુલાઈ ૨૦૨૫, રવિવારના રોજ સાધુ પૂ. પંકજદાસજી, પૂ. અશોકદાસજી (માણાવદર), પૂ. નિખિલદાસજી અને પૂ. કીર્તનદાસજીનાં સાંનિધ્યે કચ્છ પ્રદેશની શ્રાવણી સમૂહ મહાપૂજા ઉપાસના ધામ, શિણાય ખાતે સંપન્ન થઈ. આ મહાપૂજામાં ૮૫ જેટલા યુગલ ભક્તોએ યજમાન સ્વરૂપે લાભ લીધો. સાધુ પૂ. પંકજદાસજીએ આચાર્યપદે બિરાજી અત્યંત ભક્તિભાવે મહાપૂજા કરાવી સૌને ભક્તિરસમાં તરબોળ કર્યાં તેમજ સાધુ પૂ. અશોકદાસજીએ આશીર્વાદ પાઠવી સૌની ભક્તિને બિરદાવી. ત્યારબાદ સંતોએ ઉપસ્થિત સૌ ભક્તોને રાખડી બાંધી રક્ષાબંધન પર્વની ઉજવણી કરી આશીર્વાદ પ્રદાન કર્યા. ◆

*** અમદાવાદ પ્રદેશ :** ૨૭ જુલાઈ ૨૦૨૫, રવિવારના રોજ ઉપાસના ધામ, અમદાવાદ ખાતે સાધુ પૂ. ગૌતમદાસજી, પૂ. ગિરીશદાસજી, પૂ. સતીશદાસજી અને પૂ. ઉત્પલદાસજીનાં સાંનિધ્યે શ્રાવણ માસની સમૂહ મહાપૂજાનું ભવ્ય આયોજન થયું. ઉપાસના ધામના પ્રાંગણમાં વોટરપ્રૂફ મંડપમાં ૧૦૮ યુગલ યજમાનોએ મહાપૂજા વિધિનો લાભ લીધો. સાધુ પૂ. ઉત્પલદાસજી અને કલ્પેશભાઈ વ્યાસે આચાર્ય તરીકે મહાપૂજા વિધિ કરાવી. મહાપૂજા બાદ અમદાવાદ પ્રદેશનાં તેજસ્વી બાળકોને અભ્યાસમાં ઉત્તમ પરિણામ પ્રાપ્ત કરવા બદલ કેળવણી કૌશલ્ય પુરસ્કાર એનાયત કરવામાં આવ્યા. ત્યારબાદ સાધુ પૂ. સતીશદાસજીએ પ્રાસંગિક ઉદ્બોધન કર્યાં અને સાધુ પૂ. ગૌતમદાસજીએ સૌને આશીર્વાદ આપ્યા. ◆

આ ઉપરાંત, સંતોનાં સાંનિધ્યે અનુપમ મિશનનાં દેશ-વિદેશનાં ઉપાસના ધામ-ખારધર, મોરબી, જૂનાગઢ, ભીંગરાડ, રાજકોટ, સાઠંબા, વેનકુંવર આદિકેન્દ્રોમાં પણ સમૂહ મહાપૂજા સંપન્ન થઈ, જેમાં સ્થાનિક ભક્તોએ ઉત્સાહભરે ભાગ લઈ સુંદર ભક્તિ અદા કરી. ◆



સંતોનાં સાંનિધ્યે ચરોતર, કચ્છ, અમદાવાદ પ્રદેશમાં શ્રાવણ માસ નિમિત્તે સમૂહ મહાપૂજા ભક્તિ અર્પણ